



துணை முதலமைச்சர் உதயநிதி ஸ்டாலின் அவர்கள் நேற்று முன்தினம் (13.10.2025) சென்னை காரம்பாக்கம் நவரத்தன்மல் ஜெயின் வளாகத்தில் நடைபெற்ற விழாவில் வருவாய் மற்றும் பேரிடர் மேலாண்மைத் துறையின் சார்பில் பயனாளிகளுக்கு வீட்டுமனைப் பட்டாக்களை வழங்கினார், இந்நிகழ்வில் அமைச்சர்கள் கே.கே.எஸ்.எஸ்.ஆர்.ராமச்சந்திரன், சு.முத்துசாமி, மா.சுப்பிரமணியன், மேயர் திருமதி ஆர். பிரியா, சட்டமன்ற உறுப்பினர்கள் க.கணபதி, ஜோசப் சாமுவேல், மருத்துவர் நா.எழிலன், இரா.மூர்த்தி, ஏ.எம்.வி.பிரபாகராஜா, வருவாய் மற்றும் பேரிடர் மேலாண்மைத்துறை கூடுதல் தலைமைச் செயலாளர், திருமதி.பெ.அமுதா, தமிழ்நாடு வீட்டு வசதி வாரியத் தலைவர் பூச்சி எஸ்.முருகன், துணை மேயர் மு.மகேஷ்குமார், நில நிர்வாக ஆணையர் டாக்டர்.கே.எஸ்.பழனிசாமி, மாவட்ட ஆட்சித்தலைவர் திருமதி.ரவ்ஷி சித்தார்த் ஜகதே, மண்டலக்குழுத் தலைவர் வே.ராஜன், அரசு அலுவலர்கள் மற்றும் உள்ளாட்சி அமைப்புகளின் பிரதிநிதிகள் உடனிருந்தனர்.

‘திராவிட மாடல்’ அரசு பொறுப்பேற்றது முதல் இன்று வரை

19 லட்சம் பயனாளிகளுக்கு பட்டா வழங்கப்பட்டுள்ளது!

சென்னை, அக்.15 -

சென்னையில் மதுரவாயல் தொகுதியைச் சேர்ந்த 4,000 பொதுமக்களுக்கு வீட்டுமனைப் பட்டாக்களை வழங்கும் நிகழ்ச்சியில், துணை முதலமைச்சர் உதயநிதி ஸ்டாலின் அவர்கள் கலந்துகொண்டு பயனாளிகளுக்கு வீட்டுமனைப் பட்டாக்களை வழங்கி வாழ்த்திப் பேசினார்.

அப்போது அவர், “நம் அரசு அமைந்த நாள் முதல், இன்று வரை தமிழ்நாடு முழுவதும் சுமார் 19 லட்சம் பட்டாக்களைக் கொடுத்திருக்கிறோம்” என்று அவர் குறிப்பிட்டார்.

துணை முதலமைச்சர் உதயநிதி ஸ்டாலின் ஆற்றிய உரை வருமாறு: -

இன்றைக்கு மதுரவாயல் பகுதிக்கு வருகை தந்து, 1,600 பேருக்கும் வீட்டுமனைப் பட்டாக்களை வழங்குகின்ற விழாவில், உங்களை எல்லாம் சந்திப்பதில் மிகுந்த மகிழ்ச்சியும், பெருமையும் அடைகிறேன்.

உண்ண உணவு, உடுத்த உடை, இருக்க இடம் இவை மூன்றும் தான் ஒவ்வொரு மனிதனுக்கும் இதுதான் அடிப்படியான தேவை. இதில் உடை, உணவு பெரும்பாலும் அனைவருக்கும் கிடைத்து விட்டது என்று சொல்லலாம். ஆனால், குடியிருக்க இடம் வேண்டும், அதுவும் பட்டாவுடன் வேண்டும் என்பதுதான் இன்று இருக்கின்ற மக்களின் மிகப்பெரிய பிரச்சினையாக இருந்து கொண்டிருக்கிறது. குறிப்பாக, வீட்டுக்குப் பட்டா இல்லை என்றால், அதனால் ஏற்படுகின்ற வேதனைகளைப் பட்டியலிட முடியாது. மின்இணைப்பு வாங்க முடியாது, குடிநீர் இணைப்பு சாதாரணமாகக் கிடைத்து விடாது, வங்கியில் கடன் கிடைப்பது கடினம், வேறு பிரச்சினைகள் காரணமாக எப்போது இடத்தை அப்புறப்படுத்த சொல்வார்களோ என்ற பதற்றம் கூடுதலாக இருக்கும்.

உங்களைத் தேடி பட்டா

இன்றைக்கு உங்களின் அந்த கஷ்டங்கள், பதற்றங்களை எல்லாம் போக்கி, பட்டா கொடுப்பதற்காக உங்களைத் தேடி வந்துள்ளோம். இன்று பட்டா கிடைத்ததால், இன்று இரவு உங்களின் வீடுகளில் நீங்கள் நிம்மதியாக, மகிழ்ச்சியாக உங்கள் குடும்பத்துடன் தூங்கலாம். பட்டா என்பது உங்களின் நெடுநாள் கோரிக்கை மட்டுமல்ல, அது உங்களின் உரிமை. இன்றைக்கு, நம் முதலமைச்சர் அவர்களும், நம் திராவிட மாடல் அரசும் உங்களின் உரிமையை நிலைநாட்டி இருக்கிறது. இந்த மதுரவாயல் பகுதியைப் பொறுத்தவரை, மிக வேகமாக வளர்ந்து வருகிற பகுதி. இந்தப் பகுதி எந்த அளவுக்கு வளர்கிறதோ, அதற்கு இணையாக உங்களின் வாழ்க்கைத் தரமும் வளர

சென்னையில் நடைபெற்ற விழாவில் துணை முதலமைச்சர் உதயநிதி ஸ்டாலின் பெருமிதம்!



வேண்டும் என்பதுதான் நம் முதலமைச்சர் அவர்களின் ஒரே இலட்சியம்.

ஒரு லட்சத்து 40 ஆயிரம்

மதுரவாயல் மட்டுமல்ல, சென்னை மற்றும் அதை சுற்றியுள்ள பகுதியில் குடியிருக்கும் மக்களுக்கு ஒரேயடியாக பட்டா கொடுக்க வேண்டும் என்று முதலமைச்சர் அவர்கள் எங்களுக்கெல்லாம் உத்தரவிட்டார்கள். சென்ற ஆண்டு நம் வருவாய்த் துறை அமைச்சர் அவர்களின் தலைமையில், ஒரு குழு அமைக்கப்பட்டது. அந்தக் குழுவின் உதவியுடன் நம் முதலமைச்சர் அவர்கள் பலமுறை ஆய்வுக் கூட்டங்களை நடத்தினார்கள். அந்தக் குழுவின் பரிந்துரையைக் கொண்டு, நம் முதலமைச்சர் அவர்களின் வழிகாட்டுதலின் அடிப்படையில், சென்னை மாவட்டத்தில் மட்டும், கடந்த ஓராண்டில் ஒரு லட்சத்து 40 ஆயிரம் பயனாளிகளுக்கு, பட்டா வழங்கியுள்ளோம் என்பதை, இங்கு நான் மகிழ்ச்சியுடன் சொல்லிக்கொள்ள கடமைப்பட்டுள்ளேன்.

சென்னை மட்டுமல்ல, பிற மாவட்டங்களில் புறம்போக்கு நிலத்தில் வசிக்கின்ற மக்களுக்கும் உடனடியாக பட்டா வழங்க

வேண்டும் என்று நம் முதலமைச்சர் அவர்கள் உத்தரவிட்டுள்ளார். நம் முதலமைச்சர் தலைமையிலான, நம் அரசு அமைந்த நாள் முதல், இன்று வரை தமிழ்நாடு முழுவதும் சுமார் 19 லட்சம் பட்டாக்களைக் கொடுத்திருக்கிறோம் என்பதை இங்கு பெருமையோடு கூறிக்கொள்ள விரும்புகிறேன். இதற்குத் துணையாக இருந்து வழிகாட்டிய முதலமைச்சர் அவர்களுக்கும், அண்ணன் கே.கே.எஸ்.எஸ்.ஆர். இராமச்சந்திரன் அவர்களுக்கும், அமைச்சர் பெருமக்களுக்கும், அரசு அதிகாரிகளுக்கும், இந்த நேரத்தில் எனது பாராட்டுகளையும், நன்றியையும், வாழ்த்துகளையும், பயனாளிகளின் சார்பாக தெரிவித்துக் கொள்கிறேன்.

இப்படி ஏழை, எளிய மக்களின் முன் நேற்றத்துக்காக டாக்டர் கலைஞர் வழியில், நம் முதலமைச்சர் அவர்கள் தொடர்ந்து உழைத்துக்கொண்டு இருக்கிறார். கழக அரசைப் பொறுத்தவரைக்கும் ஒவ்வொரு நாளும் மக்களின் அன்பும், ஆதரவும் பெருகிக்கொண்டே இருக்கின்றன. அரசைத் தேடி மக்கள் வரவேண்டும் என்ற நிலைமையை மாற்றி, இன்றைக்கு

மக்களைத்தேடி நம் அரசு வந்துகொண்டு இருக்கிறது. அந்த நிலைமையை முதலமைச்சர் அவர்கள் உருவாக்கி இருக்கிறார்.

குறை தீர்க்கும் முகாம்

கடந்த இரண்டு மாத காலமாக, உங்களுடன் ஸ்டாலின் என்ற பெயரில், தமிழ்நாடு முழுவதும் 10 ஆயிரம் மக்கள் குறைதீர்க்கும் முகாம்களை வெற்றிகரமாக நடத்தி இருக்கிறோம். அந்த முகாம் களில் வருகிற மனுக்களை முடிந்தவரை, எவ்வளவு சீக்கிரம் முடியுமோ அவ்வளவு சீக்கிரம் அவற்றைப் பரிசீலனை செய்து வருகிறோம். முதலமைச்சர் அவர்களின் தனிப்பட்ட மேற்பார்வையில், அனைத்து அரசு அதிகாரிகளுடன் ஆய்வுக் கூட்டங்களை நடத்தி, முதலமைச்சரின் தனி கவனத்துடன் அதற்கான பணிகள் நடைபெற்று வருகின்றன.

குறிப்பாக, சமீபத்தில் தொடங்கப்பட்ட வயது முதிர்ந்தோர் மற்றும் மாற்றுத் திறனாளிகளுக்கு அவர்களின் வீட்டுக்கே சென்று ரேஷன் பொருட்களைக் கொடுக்கின்ற முதலமைச்சரின் தாயுமானவர் திட்டத்தை நம் முதலமைச்சர் அவர்கள் செயல்படுத்தினார். மகளிர் வளர்ச்சிக்காக மகளிர் விடியல் பயணத் திட்டம், மகளிரின் கல்வி உதவிக்காக புதுமைப்பெண் திட்டம், மாணவர்களின் கல்விக்காக தமிழ்ப்புத்தல்வன் திட்டம், பள்ளி குழந்தைகளுக்கான முதலமைச்சரின் காலை உணவுத் திட்டம், மகளிரின் பொருளாதார உரிமைக்காக கலைஞர் மகளிர் உரிமைத் திட்டம் என்று பல்வேறு திட்டங்களை முதலமைச்சர் அவர்கள் செயல்படுத்திக் காட்டியிருக்கிறார்.

இப்படி பல்வேறு முற்போக்கான திட்டங்களின் காரணமாக, இன்றைக்கு இந்தியாவிலேயே நம் தமிழ்நாடு 11.19 சதவிகித வளர்ச்சியுடன் முதலிடத்தில் சிறப்பாக விளங்கிக்கொண்டு இருக்கிறது. ஆகவே, உங்களுக்கு இன்னும் அதிகமாக உழைக்க நம் முதலமைச்சர் அவர்களும், நாங்களும் காத்து இருக்கிறோம். இந்த அரசு என்னைக்கும் மக்களாகிய உங்களுக்குத் துணையாக இருக்கும். எனவே, இந்த அரசுக்குத் துணையாக நீங்கள் என்னைக்கும் இருக்க வேண்டும் என்று கேட்டுக் கொண்டு, பட்டாக்களைப் பெற வந்துள்ள உங்கள் அத்தனை பேருக்கும் மீண்டும் எனது வாழ்த்துகளைத் தெரிவித்து, இந்த நிகழ்ச்சியை இவ்வளவு சிறப்பாக ஏற்பாடு செய்த அமைச்சர் பெருமக்களுக்கும், சட்டமன்ற உறுப்பினர்களுக்கும், மக்கள் பிரதிநிதிகளுக்கும்,

அரசு அதிகாரிகளுக்கும் மீண்டும் என் பாராட்டுகளையும், வாழ்த்துகளையும் தெரிவித்து, வாய்ப்புக்கு நன்றி கூறி விடைபெறுகிறேன்.

இவ்வாறு துணை முதலமைச்சர் உதயநிதி ஸ்டாலின் வாழ்த்திப் பேசினார்.

பங்கேற்றவர்கள்

அமைச்சர்கள் கே.கே.எஸ்.எஸ்.ஆர். ராமச்சந்திரன், சு.முத்துசாமி, மா.சுப்பிரமணியன், சென்னை மாநகராட்சி மேயர் பிரியா ராஜன், சட்டமன்ற உறுப்பினர்கள் காரம்பாக்கம் கணபதி, மருத்துவர்



பட்டா என்பது உங்களின் நெடுநாள் கோரிக்கை மட்டுமல்ல, அது உங்களின் உரிமை. இன்றைக்கு, நம் முதலமைச்சர் அவர்களும், நம் திராவிட மாடல் அரசும் உங்களின் உரிமையை நிலைநாட்டி இருக்கிறது.

எழிலன், ஜட்டிமஸ் மூர்த்தி, ஜோசப் சாமுவேல், பிரபாகராஜா, வீட்டு வசதி வாரியத் தலைவர் பூச்சி முருகன், துணை மேயர் மகேஷ்குமார், மாநகராட்சி மண்டல குழுத் தலைவர்கள் நொளம்பூர் ராஜன், டி.கே.மூர்த்தி, அரசு கூடுதல் தலைமைச் செயலாளர் அமுதா ஜி.ஏ.எஸ்., நில நிர்வாக ஆணையர் கே.எஸ்.பழனிசாமி ஜி.ஏ.எஸ்., நில அளவு மற்றும் நிலவரி திட்டத்தின் இயக்குநர் தீபக் ஜேக்கப் ஜி.ஏ.எஸ்., சென்னை மாவட்ட ஆட்சியர் ரஷ்மி சித்தார்த் ஜி.ஏ.எஸ்., தமிழ்நாடு வீட்டு வசதி வாரியத்தின் மேலாண்மை இயக்குநர் கணேசன் ஜி.ஏ.எஸ்., வட்டாரத் துணை ஆணையாளர் அப்தாப் ரகுல் ஜி.ஏ.எஸ்., மாவட்ட வருவாய் அலுவலர் சீதா, குணசேகரன், பாலவாக்கம் வில்வநாதன், பாலவாக்கம் மனோகரன், வேளச்சேரி பாஸ்கர், வீரமணி, சங்கர் கணேஷ், ராமாபுரம் ரவி, நவராஜ், நேரன் உள்பட பலரும் கலந்து கொண்டனர்.



துணை முதலமைச்சர் உதயநிதி ஸ்டாலின் அவர்கள் நேற்று முன்தினம் சேப்பாக்கம் - திருவல்லிக்கேணி தொகுதியைச் சேர்ந்த 1000 பொதுமக்களுக்கு, 62-ஆவது வார்டு, சிந்தாதாரிப்பேட்டை அய்யா தெருவில் பல்வேறு நலத்திட்ட உதவிகளை வழங்கினார். இதில் தயாநிதி மாறன் எம்.பி., மாவட்டச் செயலாளர் நே.சிற்றரசு, பகுதிச் செயலாளர் மதன்மோகன் உள்ளிட்ட கழக நிர்வாகிகள் உடனிருந்தனர்.